

जनाज़ी का फूल

असलम के चेहरे से आँखें हटाकर भाभी खिड़की से बाहर अँधेरे में देखने लगीं। पद्दें को हिलाती हुई बाहर की भीगी, ठण्डी वरसाती हवा आकर कमरे में फैल गयी। मेज़ पर रखे लैम्प की लौ एक बार सिहरकर हिल उठी। कमरे में फैला रोशनी का दायरा एक बार सिमटकर फैला और फैलकर सिमट गया। मसहरी की नाज़ुक और महीन जाली एक बार काँपी और थम गयी। भाभी का महीन दुपद्म सिर से सरका कि असलम ने आगे झुक्कर, कुहनियाँ शुटनों पर टिका, अपनी हथेलियों के बीच में ठोड़ी रखकर कहा, “फिर, भाभी ?”

*

इमितहान के दिनों में ही असलम को रहमान भाई का खत मिला। उसके खत न लिखने की शिकायत करते हुए रहमान भाई ने खबर दी कि उनकी शादी फलाँ की लड़की से फलाँ तारीख को फलाँ शहर में होने जा रही है, इसलिए असलम खत देखते ही चला आये। आगे उन्होंने अपनी मजबूरी बतायी थी कि क्यों उन्हें न चाहते हुए भो

शादी करनी पड़ रही है, हालाँकि शादी के लिए कम-से-कम अभी तो वे बिलकुल ही तैयार नहीं थे। उनसे अब पाँच-छै साल का बच्चा सम्भलता नहीं, उसकी पूरी देख-रेख वे कर नहीं सकते, क्योंकि उन्हें जंगल-जंगल भटकना पड़ता है। सब लोग एक स्वर से कहने लगे थे कि मरने वाले के साथ मरा तो नहीं जा सकता, रहमान को अपने लिए नहीं तो कम-से-कम बच्चे के लिए सोचना चाहिए।....आखिर में उन्होंने बार-बार आग्रह किया था कि जैसे भी हो असलम का पहुँचना ज़रूरी है और वे कोई भी बहाना न सुनेंगे।

रहमान भाई असलम के दूर के रिश्ते के मामूजाद भाई होते थे। पर चूँकि अब उनका सिवाय असलम के धराने के और कोई नहीं रह गया था, वे असलम के नज़दीकी रिश्तेदारों से भी ज़्यादा हमदर्द और अपने हो गये थे। शादी की बात सुनकर असलम को अच्छा ही लगा। रहमान की पहली बीवी एक साल पहले मर गयी तो असलम के लिए भी भाभी का स्थान रिक्त हो गया। भाभी असलम को बहुत चाहती थीं और असलम भी उन्हें पाकर कम प्रसन्न नहीं था, हालाँकि असलम के खयाल में जैसी भाभी होनी चाहिए थी, वैसी वह न थीं, उनसे भावुक असलम की कोई उम्मीदें पूरी न हुई थीं। इसलिए नयी भाभी के आने की बात सुनकर उसे अच्छा ही लगा। उस दिन बड़ी रात गये तक असलम नयी भाभी के विषय में सोचता रहा, उसके चेहरे के नक्शे अपने ज़ोहन में उतारता रहा कि वह उनसे मिलकर क्या कहेगा, कैसी बातें करेगा और कैसी चुटकियाँ लेगा, आदि।....पर कमबख्त इम्तिहान की बजह से असलम जा न सका। उसने चिढ़कर मन-ही-मन इम्तिहान को कोसा और रहमान भाई को भी कोसने से न रह सका, जिन्होंने इम्तिहान के दिनों में ही अपनी शादी रखी।

इम्तिहान के बाद असलम तुरन्त चल पड़ा, एक नयी उमंग लिये

वह घर पहुँचा तो छोटी वहन नजमा ने शादी की सारी बातें बतायीं कि बारात में कितने लोंग थे, रहमान भाई ने थोड़े पर बारात निकालने से क्यों इन्कार कर दिया और मोटर में बारात निकली तो कैसी लगी। रजिया ने कितने सुहागगीत गये, शमसुन बाजी ने कौन-सा ग़रारा पहना था और कैसा अलगा डाल रखा था और उसे देखकर कौन जला और किसने क्या कहा। रहमान भाई ने किसे-किसे साड़ियाँ दीं और नजमा ने अपनी सब्ज़ रंग की साड़ी के लिए कौन-सा ब्लाउज़ छाँटा। असलम यह सब न चाहते हुए भी सुनता रहा कि शायद नजमा भाभी के विषय में कुछ कहेगी, पर रजिया, सुलताना और शमसुन बाजी की बातें बढ़ती देख, ऊबकर उसने पूछा, “भाभी कैसी हैं, नजमा ?”

नजमा ने पूरे सन्तोष के साथ बताया कि कितनी अच्छी हैं, कैसी बातें करती हैं, रंग कितना गोरा है, हँसी कितनी दिलकश है और स्वभाव कितना मिलनसार है !....

दूसरे दिन सुबह-ही-सुबह असलम ने रहमान भाई को खबर भिजवा दी कि वह भाभी का देखने आ रहा है। थोड़ी देर बाद ही रहमान भाई स्वयं असलम को लेने आ गये। हाथों में मेहदी के निशान, उँगली में नयी निकाही अँगूठी और पाँवों में चरमराता पम्प-शू पहने रहमान जब असलम के कमरे में आ बैठे तो असलम ने आगे बढ़कर काफ़ी ज़ोरों से हाथ मिलाया। रहमान ने हँसते हुए असलम के काँधों पर हाथ रखकर पूछा, “कैसे हो, असलम ?”

“जी अच्छा हूँ, आप कैसे हैं, भाई साहब ?”

“मैं तो काफ़ी खुश हूँ, असलम !”

असलम ने जल्दी-जल्दी बालों में कंधी केरी, पाँवों में चप्पलें डालीं और रहमान भाई के साथ निकल पड़ा। रास्ते में असलम के बगैर पूछे ही रहमान भाई ने भाभी के विषय में सब-कुछ बता डाला

कि वे शादी करके कितने खुश हैं। भला उन्होंने इतनी अच्छी लड़की की कहाँ उम्मीद की थी! जैसा खानदान वैसो लड़की। स्वभाव कितना अच्छा है! सीने-पिरोने में उसे कितनी महारत हासिल है, कितावों से उसे कितनी मुहब्बत है और आते ही उसने कौन-कौन-से रिसाले मँगा डाले। असलम इस बीच अपने मन में भाभी के चेहरे का नक्श खींचता रहा।

धर पहुँचकर असलम ने जब भाभी के कमरे की ओर कदम उठाया तो उसके दरवाजे पर टँगा नीला पदां हिला और पीछे से कोई फुर्ती से हट गया। असलम फिरका तो रहमान ने उसका हाथ पकड़-कर कहा, “चलो असलम, शरमाते क्यों हो?” और रहमान भाई लगभग उसे खींचते-से कमरे के अन्दर ले गये।

रहमान भाई का वह कमरा आज कुछ और ही बना हुआ था। एक और पलंग लगा था जिस पर श्वेत-उजली चादर बिछी थी। उसके बाजू में एक तिपाई रखी थी। पास ही एक मेज़ थी, जिस पर खूबसूरत मेज़पोश पड़ा था, और उस पर कुछ नये-पुराने उर्दू के रिसाले और कितावें रखी थीं। दीवारों पर कुछ तस्वीरें लगी थीं। हर चीज़ करीने से सजी थी।

रहमान भाई ने पलंग पर बैठते हुए कहा, “असलम, यह हमारा अपना कमरा है।”

और असलम की आँखें फैल गयीं, वह रहमान भाई का कमरा है! तस्वीरें, कुर्सी, मेज़, रिसाले और कितावें—रहमान भाई को यह अचानक रिसालों और कितावों से कब दिलचस्पी हो गयी। उन्हें उर्दू नहीं आती। पहले इस कमरे के दरवाजों में पर्दे नहीं थे। स्विड्कियाँ बन्द रहती थीं, दीवारें मैली और नंगी, कहीं कोई तस्वीर नहीं। मेज़ और कुर्सियों की उन्हें कोई आवश्यकता नहीं थी। पलंग की जगह बाध की

चारपाईं, मेज़ की जगह चावल-दाल के पीपे और कुसियों की जगह नौकरानी शाम को बड़ी टांकनियों में मुर्गियाँ ढँक देती थी।

असलम मेज़ पर के रिसाले उलटने लगा। नये-पुराने रिसाले। रंग-विरंगे कवर। नज़में। गज़लें। रंगीन अफसाने और दर्दीले गीत। एक कोरी कापी में अँग्रेज़ी के अक्षर, आगे के पृष्ठों में कुछ अँग्रेज़ी के शब्द और टेढ़े-मेढ़े अक्षरों में लिखने की कोशिश। पर उसके बाद अँग्रेज़ी स्क गयी थी और उदू के इधर-उधर के शेर लिखे हुए थे। एक शेर पर असलम की निगाह पड़ी, जो कई जगह लिखा गया था, कापी के अगले-पिछले पृष्ठों पर, बीच के कारे कागज़ों पर, पुराने रिसालों के कवर पर और पलंग के बगल वाली दीवार पर:

मेरी ज़िन्दगी भी कोई ज़िन्दगी है,
न पहले से दिन हैं न कोई खुशी है !

रहमान भाई ने हँसकर कहा, “लो भाई असलम, तुम तो आकर शरमा गये। खबर तो बड़ी लम्बी भिजवायी थी कि नयी भाभी को देखने आ रहे हों....”

असलम सिर झुकाकर हँसने लगा। फिर बोला, “भाई साहब, भाभी से हमारा आदाव कह दें।”

रहमान ने कहा, “वाड, अब तुम्हारा पैगाम मैं लेकर जाऊँ? न भई, अगर तुम नहीं जा सकते तो मैं उन्हें ही भेजता हूँ। जो भी कहना-मुनना हो, कहो-मुनो!”

रहमान भाई उठकर चले गये। अन्दर बाले कमरे से उनकी हँस-हँसकर बोलने की आवाज़ आ रही थी। थोड़ी देर के बाद रहमान भाई ने आकर पलंग के पास ही एक चटाई बिल्ला दी और नौकरानी से दस्तरखान मँगवाकर कहा, “आज सुबह का नाश्ता तो नयी भाभी के हाथ का करो!”

** जनाज़े का फूल

असलम मुस्कराकर चटाई पर बैठ गया। दस्तरखान बिछा। चीनी की सफेद प्लेटे आयीं और नीचे सिर किये असलम ने देखा, साड़ी की हल्की-सी सरसराहट हुई, एक बड़ी नाजुक और मनमोहक खुशबू आयी, चूड़ियों की सुकुमार-सी खनक हुई और एक बहुत ही गोरा-मांसल हाथ काँच की एक तश्तरी लिये उसके आगे रुक गया और सहसा असलम का हृदय धड़कने लगा। भाभी की कलाई कितनी गोरी और कितनी खूबसूरत थी ! उसमें हरी-हरी सुहाग की चूड़ियाँ थीं। असलम के जी में आया कि वह अपना सिर उठाकर भाभी को देख ले, पर उसका जी धड़कता रहा और साहस करने पर भी वह आँखें न उठा सका और जब तक वह देखने के विषय में सोचे कि भाभी के हाथ हटे और वे चली गयीं।

असलम को मीठी चीज़ें पसन्द नहीं, वह चाहने पर भी खा नहीं सकता, अतः मीठी चीज़ के बदले कोई नमकीन लेकर भाभी फिर आयी।

असलम ने खाने के पहले सिर उठाया, पूरे साहस के साथ आँखें उठायीं और भाभी के चेहरे की ओर उड़ती नज़र डालकर सामने की दीवार पर की तस्वीर में अपनी आँखें अटका दीं।

असलम का हृदय कहीं से टूट-फूट गया। भाभी बहुत सुन्दर थीं, बहुत, उसकी कल्पना से भी अधिक। उसकी भाभी कोई बड़ी नहीं, एक अठारह-वीस बरस की लड़की थी। असलम को प्रसन्नता नहीं हुई। उसे भाभी का सुन्दर होना ज़रा भी अच्छा न लगा। उसने रहमान भाई की ओर देखा।

रहमान पैंतीस-चालीस बरस का ढीले-ढाले जिस्म का आदमी है। कह छोटा है। रंग गहरा साँवला है और आँखें हमेशा ही लाल बनी रहती हैं। अस्सी रुपयों का फ़ारेस्टर, जो जंगल-जंगल भटकता है, गाँव-गाँव की खाक छानता है और बदले में पीयों चावल, मुर्गियाँ और

शराब मिलती है। वह गाँव की पहाड़ी, भोली, नंगे जिस्म वाली लड़कियों को फँसाता है....उसी रहमान ने आज एक अठारह-वीस वरस की लड़की से शादी की है....और उस लड़की ने इस बेमेल विवाह की कोई शिकायत किये वग़ैर उसका कमरा सजाया है, तस्वीरें लगायी हैं, पलंग विछाया है....उसने इस मोटे जिस्म वाले रहमान के बीड़ी से काले पड़े ओंठों को....

भाभी पान लेकर आयों तो असलम ने एक पान मुँह में रखा, फिर उन्हें आदाब किये बिना ही, एक बार रहमान की ओर देखकर हँसा और बाहर निकल आया।

*

दो महीने बाद असलम कालेज चला आया। चाहे भाभी में संकोच रहा हो या असलम में, असलम दो महीनों में भी भाभी से बुल-मिल न सका। जब कभी भी भाभी असलम के घर आयी, असलम अपने कमरे से बाहर नहीं निकला।

जब दीवाली की छुट्टियों में असलम घर आया तो उन दिनों भाभी असलम के घर पर ही थीं। रहमान भाई का ट्रान्सफर बस्तर के दक्षिण एक जंगली तहसील बीजापुर में हो गया था। रहमान भाई ने भाभी को अपने साथ वहाँ ले जाना ठीक न समझा था।

नजमा पन्द्रह दिन पहले आपा के यहाँ चली गयी थी। उसके न होने से असलम को बड़ी उलझन हुई। स्वभाव से असलम लापरवाह था। नजमा ही घर में उसकी ज़रूरत की चीज़ों की चिन्ता रखती थी। वह सोच ही रहा था कि अब कैसे काम चलेगा कि भाभी ने स्वयं उसके अनजाने ही नजमा का पूरा काम सम्हाल लिया। असलम को अपने कमरे में पानी मिल जाता। उसकी किताबें यथास्थान जमा दी

**** जनाज़े का फूल**

जातीं। शेविंग-सेट ढूँढ़ने की आवश्यकता नहीं पड़ती। पढ़ता-पढ़ता अगर वह सो जाता तो उसका चश्मा अलग करके केस में बन्द कर दिया जाता।

कुछ ही दिनों में असलम का संकोच मिट गया और फिर तो भाभी के आगे वह इस तरह खुल गया कि घरटों बातें करने लगा, हँसने लगा, अपना दिल खोलने लगा....असलम के साथ मदरसे में कितनी लड़कियाँ पढ़ती थीं....उनमें खातून कैसी थी....बेगम उससे कितना चिढ़ती थी....जहीरा कितनी बातें करती थी और रुखसाना ? उसकी ज़िन्दगी की वह पहली लड़की, जो उससे बेहद हमदर्दी रखती थी और उसकी भिड़कियाँ खाकर भी हँसती थी। असलम मौलवी साहब से पिट न जाय, इस डर से उसके अधूरे काम कर देती और सारी दूसरी लड़कियों की शिकायतें मोल लेती कि वह असलम-जैसे लड़के का काम करती है। पर असलम से नाराज़ होना शायद उसने सीखा ही नहीं था। और कभी-कभी पिटकर भी सुबह जब वह मदरसा आती तो किस तरह अपनी कापी में आम की सूखी घटाइयाँ लिपाकर असलम की ओर मरका देती थी।....खातून-जैसी मगरूर लड़की की शादी कितने मामूली से लड़के से हो गयी....बेगम ने एक मामूली पान वाले से कैसे रोमाँस लड़ाया....जहीरा की ज़िन्दगी कितनी दर्दनाक है....रुखसाना की शादी कितने अच्छे लड़के से हो गयी और आज उसके कितने बच्चे हैं।....

और एक दिन इन बातों का सिलसिला अचानक टूट गया। रहमान भाई भाभी को लेने आ गये और भाभी दो दिनों के बाद चली गयी।

लगभग एक हफ्ते तक अकेले कमरे में किताबें चाटने के बाद असलम भी कालेज चला आया। छुट्टियाँ समाप्त हो गयी थीं।

*

कालेज में असलम को भारी का एक खत मिला । लिखा था :

भाई असलम,

तस्लीम !

शायद तुम्हें उम्मीद न हो कि मैं तुम्हें खत लिखूँगी । पर आज जब मैं तुम्हें लिख रही हूँ तो खुद भी वह नहीं समझ पा रही हूँ कि अचानक तुम्हें याद करने कैसे बैठ गयी हूँ । इसकी एक वजह शायद यह हो कि तुम्हारे पास से लौटने के बाद कुछ बातें मेरे ज़ेहन में अटक गयी हैं और उनका बोझ उठाना मेरे लिए मुश्किल हो रहा है । फिर सोचती हूँ, पता नहीं मैं वह सब लिख भी पाऊँगी या नहीं । अगर न लिख सकी तो मैं उस घड़ी का इन्तज़ार करूँगी, जब तुमसे रू-ब-रू बातें कर सकूँ । अबकी छुट्टियों में तुम बीजापुर ज़रुर आओ । हालाँकि ऐसी जगह में मेरा खुद दम बुट रहा है, फिर भी मैं तुम्हें यहाँ बुला रही हूँ । यहाँ मुझे एक पल को चैन नहीं । चारों तरफ ऊँची-ऊँची पहाड़ियों और धाटियों से घिरी, उजाड़-सी यह तहसील है । गिने-चुने दस-पन्द्रह मकान हैं । यहाँ के लोग निपट जंगली हैं । ऐसे लोग मैंने अपनी ज़िन्दगी में कभी नहीं देखे थे । नंगे, अधनगे और उजड़ु !

यहाँ हफ्ते में दो-तीन खून होते हैं । बाप बेटे को मार देता है । बीवी खाविन्द को जान से मार डालने में नहीं हिचकती । माँ अपने बच्चे को मार डालती है, यह भी सुना है । मुहब्बत किसे कहते हैं, शायद ये लोग नहीं जानते । सोचती हूँ, ऐसे माहौल में मैं कितने दिन रह पाऊँगी । कभी-कभी तो मुझे लगता है, असलम, जैसे मैंने कोई बहुत बड़ा गुनाह किया था, जिसकी सज्जा मुझे मिल रही है । उस औरत में, जो किसी का खून करके कालेपानी की सज्जा भुगतती है, और मुझमें क्या फ़र्क है, बताओ तो ! यहाँ महीने में मैं लगभग २५ दिन अकेली ही रहती हूँ । वह दौरे पर रहते हैं । यहाँ अपनी तनहाई और बीती

बातों को लेकर परेशान होने के सिवाय मेरे पास क्या है ?

तुमने उस दिन शेर के बारे में, जो कि मेरी हर कापी, किताब और दीवार पर लिखा था, पूछा था, ‘तुम्हें क्या यह ज़्यादा पसन्द है, भाभी ?’ मैंने झूठमूठ ही सिर हिलाकर टालते हुए कहा था, ‘नहीं तो, योंही लिख डाला है ।’ पर शायद तुम्हें मेरी बात का एतवार नहीं आया था और तुमने हँसते हुए कहा था कि जो बात बार-बार हमारे दिमाग़ में गूँजती है, उसे ही हम जाने और अनजाने में काशङ्गों पर, दीवारों पर या जहाँ कहीं भी हुआ, लिख दिया करते हैं । तुम्हारा अन्दाज़ शलत नहीं था । शायद वे कुछ अशआर, जो मैंने लिख लोड़े हैं, मेरे ज़ज़बात की तर्जुमानी करते हों ।....तुम जब मेरे पास आओगे तो....

तुम्हारी लापरवाही देखकर ही एक दिन मैंने तुमसे तुम्हारी शादी के बारे में बात करते हुए कहा था कि पता नहीं तुम्हें ऐसी बीवी मिल भी पाती है या नहीं, जो तुम्हें सम्भाल सके । उसके जवाब में तुमने हँसकर कहा था, ‘जब तक तुम्हें मेरे-जैसी कोई लड़की नहीं मिलती, तुम शादी ही नहीं करोगे । इस पर पता नहीं मुझे क्या सूझा कि मैंने कह दिया था, ‘क्यों असलम, तुम मुझे ही तो नहीं चाहते ?’ और तुम्हारा चेहरा उतर गया था, तुम पीले पड़ गये थे । तब माफ़ी माँगकर मैंने अपनी बात लौटा ली थी । उस वक्त शायद तुमने सोचा होगा कि मैं कितनी ओछी हूँ, है न ? पर मैं तुमसे केवल एक सवाल पूछूँगी, अपनी सारी बातें खोलकर रख देने के बाद मेरा तुमसे केवल एक ही सवाल होगा, तुम्हें मेरे-जैसी लड़की अब भी चाहिए क्या ? यदि चाहिए तो मैं उससे ही तुम्हारी शादी करा दूँगी ।

नहीं, असलम, तुम मत कहना कि तुम्हें मेरे-जैसी ही लड़की चाहिए और कोई नहीं ! तुम्हें तो पहली बहार की पहली सुब्रह की मासूम

कली चाहिए। और आयशा—मैं? एक जनाजे का फूल, जिसकी सुखी किरनों की परियों ने छीन ली, जिसके दामन के शवनम बादलों ने पी लिये और जिसे मुर्दे के कफन पर रख दिया गया है। मेरी महक कफन के लिए और खूबसूरती जनाजे के लिए है, जिसे धूल भी मिलेगी तो कब्रिस्तान की।

खैर, इन सब बातों को जाने दो। तुम मुझे खबर करो कि तुम कब आ रहे हो। ज्यादा क्या लिखूँ। शायद खत लम्बा हो गया।

तुम्हारी भाभी
आयशा

पत्र एक ओर रखकर असलम चारपाई पर लेट गया। शाम गहरी होने लगी थी और कमरे में अँधेरा फैलने लगा था। उसने आँखें बन्द कर लीं।....अगली छुट्टियाँ सात महीने बाद मिलेंगी, सात महीने तक हर दिन भाभी की ये बातें उसके दिमाझ में गूँजेंगी। वह व्याकुल हो-होकर उस दिन की प्रतीक्षा करेगा, जब भाभी मिलेंगी और शायद फिर पूछेंगी, अब भी तुम्हें मेरे-जैसी लड़की चाहिए?

इसी समय असलम का साथी विजय कमरे में आया और लाइट जलाकर कपड़े बदलने लगा। बाजू वाले कमरे में दो-तीन फोर्थ ईयर के लड़के किसी नीरस विषय पर बहस कर रहे थे। बरामदे में से खेल-कर लौटे लड़के शोर मचा रहे थे। विजय ने पास आकर असलम की पेशानी छुई और मीठे स्वर में कहा, “क्या अच्छा नहीं लग रहा है?”

असलम उठ बैठा। पेशानी पर रखी विजय की हथेली छूकर उसने कहा, “विजू, कल मैं जा रहा हूँ।”

“क्यों, कहाँ?”

“धर। शायद दस-पन्द्रह दिन में लौटूँगा। मेरी छुट्टी की अर्जी दे देना।”

** जनाजे का फूल

“क्या कोई बीमार है ?”

“आँ....हाँ । मेरी भाभी बीमार है ।”

विजय ने तब आश्वासन दिलाया कि वह बिलकुल निश्चिन्त होकर चला चाय, अर्जी दे देगा ।

विजय के जाने के बाद असलम किर लेट गया ।....घाटियों और पहाड़ियों से घिरा बीजापुर, जहाँ जंगली लोग रहते हैं, एक दूसरे का खून करते हैं और शराब पीकर नाचते हैं....

करवट बदलकर उसने आँखें मूँद लीं ।

*

जब असलम बीजापुर पहुँचा तो रात के ग्यारह बज रहे थे । अँधेरी रात ऊँची-ऊँची पहाड़ियों को अपने आगोश में लिये गहरी घाटियों में सो रही थी । चारों ओर फैले गम्भीर और डरावने सन्नाटे में झींगुरों का स्वर गूँज रहा था । असलम को लगा, जैसे अफ्रीका के किसी जंगल में उसे उतार दिया गया हो । अपने एक हम-सफर से, जो उसके साथ ही बीजापुर में उतर रहा था, उसने पृछा था तो उस आदमी ने हँसकर बताया था कि वह बीजापुर में पिछले सात बरसों से रह रहा है और बीजापुर के कण-कण से परिचित है ।

होलडाल और सूटकेस हाथ में लिये असलम उतर पड़ा । साथ के आदमी के पास बहुत-सा सामान था । उसके सामान देखकर असलम ने अनुमान लगाया कि वह कोई टुटपूँजिया व्यापारी है, जो शहर से सामान लाकर बीजापुर में दुगुने-तिगुने दाम वसूल करता है और जंगल में पैसों की इमारत खड़ी करता है ।

उस अँधेरी रात में केवल दो मुसाफिरों को उतारकर गाड़ी जब सन्नाटे को चीरती खो गयी तो उस सुनसान-से बातावरण में एक

*** बूँद की छाँव

स्वर गूँजा और धीरे-धीरे घटता-घटता छूट गया। असलम ने अन्धकार में छूटे बीजापुर पर आँखें दौड़ायीं। कुछ नहीं, केवल काला-काल पदा।....यहाँ के लोग जंगली हैं, ये लोग प्यार-मुहब्बत नहीं जानते हप्ते में दो-तीन खून कोई बड़ी बात नहीं।....असलम सिहर उठा साथ वाले आदमी ने अपने चारों ओर सामान लादकर असलम से पूछा, “क्यों, चलेंगे नहीं क्या ?”

असलम ने होलडाल उठाया और चल पड़ा। रास्ते में उस व्यक्ति ने असलम से पूरी जानकारी ले ली कि वह किसके यहाँ आया है, क्यं आया है और कब तक लौटेगा। जब तक कि रहमान भाई का क्वार्टर नहीं आ गया, साथी पहले बीजापुर, उसके लोगों, उनके रहन-सहन वे बारे में और फिर अपने व्यापार के बारे में बताता रहा। उसने यह भी बताया कि रहमान साहब को भी वह सामान देता है।

जब क्वार्टर आया तो उस व्यक्ति ने विदा ली। असलम ने तकलीफ के लिए उससे माफ़ी माँगी और क्वार्टर की ओर बढ़ा। कोई दस मिनट तक दरवाज़ा खटखटाने के बाद दरवाज़ा खुला, उनींद्र आँखें मलती, हाथ में लालटेन लिये भाभी आयीं और हैरत में आकर कहा, “अरे, असलम !”

असलम ने भाभी को आदान नहीं किया। वैसे ही हँस पड़ा। भाभी ने हँसते हुए असलम के हाथ से होलडाल लेकर कहा, “अन्दर आओ, आने की खबर तक नहीं दी ?”

अन्दर आकर असलम ने पाँव के जूते खोले। फिर चारपाई पर लेटकर उसने पूछा, “भाई साहब कहाँ हैं ?”

“दौरे पर,” भाभी ने कहा, “महीने में करीब पचीस दिन दौरे पर ही रहना पड़ता है।”

“तुम अकेली रहती हो ?”

“नौकरानी है।”

और फिर असलम के मना करते रहने पर भी भाभी ने उसका मुँह-हाथ धुलवाया, उसके लिए विस्तर लगाया और लेट रहने के लिए कहा और खुद उस आधी रात को आग सुलगाने लगीं, हालाँकि असलम ने बार-बार कहा कि वह रास्ते में खाना खा चुका है और उसे अब विलकुल भूख नहीं, पर भाभी ने उसकी एक न सुनी।

कुछ देर असलम लेटा रहा, फिर बावर्नीखाने में भाभी के पास जा बैठा। भाभी रोटी बनाती हुई बीजापुर की बहुत सारी बातें बताती रहीं कि पहले उसके भाई दौरे पर जाते थे तो वह कितना डरती थीं, यहाँ के नंग-धड़ंग लोगों की अजीब-सी बोली सुनकर उसे कितना भय लगता था और उनके आने पर वह कितना रोती थी कि किसी दिन वह यहाँ अकेले में मर जायगी और उन्हें पता भी नहीं लग पायगा।....

रोटी खाकर जब असलम चारपाई पर आया तो बाहर बारिश होने लगी। भयानक गरज के साथ बूँदें पड़ रही थीं। हवा बर्फ की तरह ठण्डी हो गयी। असलम ठण्ड से ठिठुरने लगा।

अपने विस्तर पर लेटकर भाभी ने कहा, “दो बज चुके। मालूम होता है, आज रात-भर बारिश होगी। तुम्हारे भाई साहब का लिहाफ़ है, दूँ क्या? सर्दी तेज़ हो गयी है।

लेकिन असलम ने इन्कार कर दिया। बाहर बारिश तेज़ हो गयी और हवा के झांके दीवारों और छप्परों पर पछाड़ खाने लगे।

*

दूसरी शाम को भाभी ने नहाकर सफेद धुली साड़ी पहनी और बालों में कंधी करते हुए कहा, “यहाँ नज़दीक ही एक बड़ा खूबसूरत भरना है, चलो, हम तुम्हें दिखा लायें।”

*** बबूल की छाँव

असलम ने आश्चर्य से भाभी की ओर देखा ।

भाभी हँसकर बोलीं, “सांचते होगे, मैं कैसे निकलूँगी, क्यों ? यहाँ देहात में पर्दा कैसा, असलम ? मैं यहाँ पर्दा नहीं करती । जब वह होते हैं तो अक्सर उनके साथ मैं भरने पर जाती हूँ ।”

असलम कपड़े बदलकर भाभी के साथ निकल पड़ा । झुकती हुई शाम के धुंधले साये में ऊँची-ऊँची पहाड़ियाँ जैसे धुन्ध में छबी थीं । रंगीन जंगली फूलों, ऊँचे मोटे दरख्तों और दुबली-पतली लताओं से चिमटकर नशीली धाटियाँ कोयल के स्वर में कूक रही थीं और परिन्दों की बोलियों में चहक रही थीं ।

उस भरने की मासूम बूँदें कितनी शोख थीं ! उसके इर्द-गिर्द की काई कितनी सब्ज़ और गहरी थीं । आयशा ने चट्ठान पर बैठकर सामने के भरने पर अपनी आँखें फैला दीं । असलम एक पत्थर पर जमी काई पर उँगलियाँ फेरने लगा । आसमान के सीने में बादल के रेशमी ढुकड़े तैर रहे थे और चमगादड़ों की लम्बी और खत्म न होने वाली कतार उड़ी जा रही थीं ।

आयशा आकर असलम के निकट बैठ गयी । आयशा के जिस्म की, साफ़-धुली साड़ी की, टायलेट-साबुन की एक बेखुद बना देने वाली खुशबू असलम की साँसों में बसने लगी । वह कुछ पल लगातार आयशा की ओर देखता रहा । फिर सामने के भरने पर आँखें जमाकर बोला—

‘हाय ये शाम ये भरने ये शफ़क की जाली
मैं इन आसूदा फिज़ाओं में ज़रा झूम न लूँ
वो देवे पाँव उधर कौन चली आती है
बढ़के उस शोख के तशे हुए जब चूम न लूँ ।’

आयशा ने चौंककर पूछा, “किसका शेर है ?”

“साहिर का । आयशा भाभी, तुमने शायद साहिर नहीं पढ़ा ?”

आयशा जवाब न दे सकी। सामने की ओर चुपचाप ताकती वह कुछ सोच रही थी। शफ़क की लाली घटने लगी थी और दूधिया भरने के रेशमी शब्दों में धूंधलके की मटमैली स्याही की हल्की-हल्की परत सरक रही थी। हौले-हौले फिसलने वाली शाम के साये में दररक्तों पर पगिन्दों का शोर बढ़ गया और चमगादङों की कतार खल्तम हो गयी। कहीं बहुत आगे कोई जंगल जल रहा था, उससे उठकर रक्तिम लपटें दूर-दूर तक दिखायी दे रही थीं। असलम ने कहा, “साहिर का एक शेर मैं बहुत पसन्द करता हूँ।”

“कौन-सा ?”

“हयात इक मुस्तकिल ग्रम के सिवा कुछ भी नहीं शायद, स्खशी भी याद आती है तो आँसू बन के आती है।”

आयशा थोड़ी देर तक असलम की ओर देखती रही, फिर सहसा असलम का हाथ पकड़कर बोली, “असलम, यह शेर मेरे लिए कह रहे हों क्या ?”

‘नहीं तो, भाभी,’ असलम ने चौंककर कहना चाहा, पर कुछ कहने के पहले ही आयशा के आँसू छलक आये और वह उन्हें छिपाने की कांशिश करती हुई बोली, “चलो वापस चलें !”

रास्ते में असलम ने चुपचाप चल रही आयशा को देखकर बोलने का साहस नहीं किया।

घर पहुँचकर असलम से बिना कुछ बोले आयशा अपने कमरे में चली गयी। बाहर अँधेरा गहरा हो गया। बादल धिर आये और ठण्डी हवा चलने लगी।

असलम आयशा के निकट आकर चारपाई पर बैठ गया और स्नेह-भरे स्वर में बोला, “भाभी !”

आयशा पेट के बल लेटी थी और उसका मुँह तकियों में छिपा

था। असलम की बात का जवाब दिये विना ही आयशा चुप पड़ी रड़ी तो असलम ने फिरकर तुम्हारी आयशा की पीठ पर अपना हाथ रखकर कहा, “भाभी, मुझसे खफा हो ?”

आयशा ने पलटकर सहस्रा अपना चेहरा असलम की हथेली में छिपा लिया और रोने लगी। असलम कुछ पल हत्याद्वारा देखता रहा, फिर थरथराते स्वर में बोला, “भाभी तुम्हें क्या हो गया ?”

भाभी ने आँसुओं में भीगा अपना चेहरा उठाया और कड़वे स्वर में बोली, “असलम, तुम बीजापुर क्या लेने आये हो ? तुम्हें इतनी जलदी भागे-भागे आने के लिए तो मैंने नहीं लिखा था। तुम क्यों मेरे सोये ज़ख्म कुरेदने की कोशिश करते हो ?”

असलम हतप्रभ-सा आयशा की ओर देखने लगा।

आयशा का चेहरा सुख्ख हो गया था। वह कहती गयी—

“तुम क्यों मेरी ज़िन्दगी का राज जानना चाहते हो असलम ? क्या इसलिए कि तुम मुझसे नफरत कर सको ? तो लो, सुन लो, मैं कोई अच्छी लड़की नहीं। शादी के पहले मैं हमीद से प्यार करती थी। हमीद मेरा खालाजाद भाई है। उसके और मेरे सम्बन्ध.... इस शादी के पहले ही मैंने अपने को उसके हवाले कर दिया था !....

असलम जैसे एक चोट खाकर तिलमिलाकर उठ खड़ा हुआ और वृणा से उस लड़की की ओर देखकर तीखे स्वर में बोला, “ज़रा ठहरो, मुझे भी कुछ कह लेने दो। इस तरह तुम्हारा खत पाते ही चले आने के लिए मैं क्यों मजबूर था....इसे बताना मैं ज़रूरी नहीं समझता।....मैं तुम्हारे ज़ख्म नहीं कुरेदता, तुम आप ही अपने ज़ख्म नंगे करके मुझे दिखा रही हो। तुम्हारी ज़िन्दगी के किसी राज्ञि से मेरा कोई मतलब नहीं।.... शायद मैं कल ही चला जाऊँगा।” और असलम तीर की

तरह कमरे से निकल आया ।

*

अगली सुबह असलम जल्दी ही उठकर जाने की तैयारी में जुट गया । होलडाल बाँधकर, गीले कपड़े वैसे ही सूटकेस में ठूँस लिये और कपड़े बदल लिये । रसोई-घर से आयशा की आहट मिल रही थी । नौकरानी चाय लेकर आयी तो उसने चाय पीने से इन्कार कर दिया, फिर भी वह चाय की प्याली मेज पर रख गयी । गुस्से में असलम ने चाय की प्याली उठाकर खिड़की के बाहर फेंक दी । होलडाल और सूटकेस उठाकर जब वह बरामदे तक आया तो सहसा पास वाले कमरे से आयशा निकली और असलम की बाँह छूकर पाँवों तक झुक गयी । असलम धवराकर पीछे हट गया और भाभी को उठाने की कोशिश करता हुआ बोला, “छी:, भाभी ! यह क्या करती हो ? आयशा ने असलम के पाँवों पर अपना सिर रख दिया और रोती हुई बोली, “मैं कल पागल हो गयी थी !”

असलम ने झुककर आयशा को उठाया और अपने भीतर बरबस उमड़ उठती किसी लहर को रंककर आयशा की ओर देखने लगा ।

भरे करण से आयशा ने कहा, “मैं अपने मुँह से माफ़ी माँगूँ, यह मुश्किल है । पर तुम यों नहीं जा सकोगे ।”

असलम के भीतर का तूफान तेज़ हो उठा और बार-बार गले तक कुछ आकर रुकने लगा । भाभी ने सूटकेस असलम के हाथ से ले लिया और असलम ने आयशा से आँखें बचाते हुए होलडाल रखा और खिड़की से बाहर देखने लगा ।

रात को अपने काम से निवाटकर आयशा असलम के कमरे में आयी और उसकी चारपाई पर बैठते हुए बोली, “आज मैं जां-कुछ भी तुमसे कहूँगी, उसमें न तो कोरे ज़ज़बात होंगे और न ही कोई गढ़ी हुई बात ।

** बबूज़ की छाँव

इसलिए तुम टोकना मत । मैं वह सब तुमसे कहूँगी, जिसे कहने के लिए मैं बेचैन थी ।....न, न, तुम मुझे मत रोको । आज आयशा कल की तरह पागल नहीं है । कल मैंने कहा था न, असलम, कि मैं शादी के पहले हमीद से प्यार करती थी ।....”

वह एक पल को चुप हो गयी और फिर सामने देखकर कहने लगी, “हमीद मेरा खालाज़ाद भाई था । हम सब इकट्ठे एक ही घर में रहते थे । उन दिनों जब मुल्क का बटवारा हुआ और यहाँ भगदड़ मच गयी तो अब्बा ने भी नौकरी छोड़, ज़मीन-जायदाद बेच दी और हम सब हैदरावाद चले गये । पर जो हमने सोचा था, वैसा न हुआ और हमें फिर लौटना पड़ा । मगर यहाँ अब क्या था ? नौकरी छूट चुकी थी, ज़मीन-जायदाद सब चली गयी थी, सिर पर साया तक न था । इसलिए हम लोग खाला के घर रहने लगे ।

“मैं तब तेरह साल की थी । उस वक्त मैं इतनी शरमीली थी कि लड़के तो लड़के, दो-तीन लड़कियाँ के आगे भी बोल सकने की हिम्मत मुझमें नहीं थी । हमीद मेरी खाला का छोटा लड़का था, जो उन दिनों पढ़ता था । वह बड़ा ही शोख और नठखट था । आज मुझे बड़ा ताज्जुब होता है कि सोलह साल की उम्र में ही वह प्यार-मुहब्बत की इतनी सारी बातें कैसे जान गया था । मैं तो प्यार-मुहब्बत कुछ नहीं समझती थी । उसी ने धीरे-धीरे मेरे दिल में भी....”

असलम के चेहरे से आँखें हटाकर भाभी खिड़की के बाहर अँधेरे में देखने लगीं । पर्दे को हिलाती हुई बाहर की काले बरसाती मेघ में भीगी ठण्डी हवा कमरे में फैल गयी । मेझ पर रखे लैम्प की लौ एक बार सिहरकर हिल उठी । कमरे में फैली रोशनी का दायरा एक बार सिमटकर फैला और फैलकर सिमट गया । मसहरी की नाज़ुक और महीन जाली एक बार काँपी और थम गयी । भाभी का महोन

दुपट्टा सिर से सरका कि असलम ने आगे झुककर कुहनियाँ बुटनों पर टिका, अपनी हथेलियों के बीच में टोड़ी रखकर कहा, “फिर, भाभी ?”

“फिर ठीक याद नहीं । आज इतना ही कह सकती हूँ कि मैं हमीद को प्यार करने लगी । आज सोचतो हूँ तो अपने से पूछती हूँ कि सचमुच मैं हमीद को चाहने लगी थी ? हाँ कहने को मन नहीं करता । मुझे अब लगता है कि हमीद की जगह यूमुफ़, रशीद, वहीद, कोई भी होता तो भी शायद मैं वैसा ही करती और उस हालत में फिर हमीद सारे जहान का हुस्न लेकर भी आता तो भी मेरा प्यार नहीं छीन पाता । जो-कुछ भी हुआ, उसके लिए न तो मैं हमीद को दोषी ठहराऊँगी, न अपने को । मैं भूठमूठ ही ऐसा समझती रही कि मैं हमीद को प्यार करने लगी हूँ, हालाँकि प्यार के माने मुझे तब भी मालूम नहीं थे । हमीद ऊपर के कमरे में सोता था और मैं बरामदे में, जिसमें ऊपर जाने की सीढ़ियाँ थीं । हमीद ने मुझे खुलाया और मैं चली गयी ।....”

ठण्डी हवा का एक झोंका आया और दरवाजे पर धक्का मारकर लौट गया । दरवाजे के पल्ले खुल गये और खिड़कियाँ खुलकर बन्द हो गयीं ।

आयशा ने उठकर खिड़की का पर्दा खींचा, दरवाजे का पल्ला भिड़ाया और साँकल चढ़ाती हुई बोली, “तुम किसे दोषी मानोगे, मैं नहीं जानती । जानना भी नहीं चाहूँगी । उसके कुछ दिन बाद तुम्हारे भाई साहब का शादी का पैगाम आया और मैं तुम्हारी भाभी बनकर आ गयी ।”

असलम ने पूछा, “और हमीद, भाभी ?”

आयशा कुछ पलों के लिए चुप रही । लैम्प का साया उसके चेहरे के आधे भाग में पड़ रहा था, जिसमें कुछ गीलेपन की चमक थी । हमीद की ओर देखकर आयशा बोली, “वह कहीं चला गया और फिर नहीं

लौटा। लोग कहते हैं कि वह शराब पीने लगा था और आँवारा हो गया था।”

“अब ?”

“अब ?” आयशा करुण स्वर में बोली, “अब वह नहीं रहा।” उसका सिर झुक गया और आँखें भारी हो गयीं। बाहर से ठरडी हवा का एक झोंका लैम्प की लौ को फिर हिला गया।

असलम ने उठकर दरवाजे के पल्ले लगा दिये।

आयशा बोली, “हमीद की मौत का मुझे कोई गम नहीं, असलम ! जो वात मुझे रात-दिन बेचैन किये रहती है, वह यह है कि मैं तुम्हारे भाई साहब के साथ पूरी वफ़ादारी नहीं वरत पाती, गो कि आज मेरे दिल व दिमाझ में सिर्फ़ वही हैं, भले वह मोटे हों, बदशाकल हों, शराब पीते हों और पहाड़ी लड़कियों को फ़ैसांत हों।”

आयशा चुप हो गयी तो असलम लेट गया और अपने पैरों पर शाल डाल ली। हूँह करती हवा आयी और दरवाजे पर फिर धक्का मारकर लौट गयी। आयशा तनिक झुक्कर, शाल को असलम के सीने तक खींचकर, उसके बालों में हाथ फेरने लगी। फिर सहसा स्नेह-सिर्फ़ स्वर में बोली, “एक सवाल पूछती हूँ। क्या अब भी तुम मेरे ही जैसी लड़की से ब्याह करना नाहोगे ?”

असलम चारपाई पर अपने ऊपर झुकी उस नारी को देखने लगा और थोड़ी देर तक देखता रहा। उसकी नाक में आयशा के जिस्म की मीठी खुशबू भरकर अन्दर फैलने लगी थी। असलम ने अपनी आँखें मूँद लीं और धीमे स्वर से कहा, “इसका जवाब मैं अभी नहीं दे सकता भाभी !”

बाहर आसमान के एक कोने में बिजली की एक रेखा काँपी, बादल गरजे और बारिश होने लगी। आयशा उठकर अपनी चारपाई

पर चली गयी ।

*

घाटी के दूसरे मोड़ पर जब गाड़ी आयी तो असलम ने सिर निकालकर बाहर देखा । दूर-दूर तक फैले खेतों में हरी-हरी लहरें फैल-सिमट रही थीं । घने-घने पेड़ों की क़तारें और दूर दिखायी देती पहाड़ियाँ धुन्ध में छवी सुरमई बादलों के गले लिपट रही थीं । उधर घाटियों के बीच एक उजले पानी का छोटा-सा झरना पत्थरों के सीने को तोड़कर वह रहा था । उसके इर्द-गिर्द गन्धहीन नीले-पीले फूल की पखुंडियाँ हसीन दिख रही थीं ।

असलम ने अपनी आँखें पहाड़ियों के अंचल पर जमा दीं । इन्हीं पहाड़ियों और घाटियों से धिरी आयशा रहमान भाई के साथ रहती है । इन्हीं बादलों को वह रोज़ देखती है, अपनी भावनाओं में छवी वह दीवानी लड़की, जो शादी के पहले हमीद से प्रेम करती थी और शादी के बाद....

असलम नाटकीय ढंग से हँसा ।

पर वह तो किसी से भी प्यार नहीं करता । आयशा से भी नहीं, नजमा से भी नहीं....

उतार पर गाड़ी दौड़ने लगी । पीछे पहाड़ी, घाटियाँ, रहमान, आयशा और पहाड़ी झरने सब छूट गये । असलम ने अपना चेहरा सामने की ओर कर लिया । तेज़ हवा से असलम के लम्बे-लम्बे बाल विखर गये और एक सर्द कँपकँपी उसके सीने में भर गयी । उसने अपने गर्म कोट के कालर ऊपर किये, ठण्डी हों रही कनपटियाँ उनमें छिपायीं और पीछे की सीट से टिक्कर सामने की रेंगती-भागती ज़मीन को देखने लगा ।

* * *